



(1921 – 2001)

## ابراہیم یوسف

اصل نام محمد ابراہیم خاں، قلمی نام ابراہیم یوسف تھا۔ بھوپال کے ایک معزز پٹھان خاندان میں پیدا ہوئے۔ ابتدائی اور ثانوی تعلیم بھوپال میں اور اعلیٰ تعلیم اندور میں حاصل کی۔ زمانہ طالب علمی سے ہی افسانہ لکھ کر ادبی زندگی کا آغاز کیا۔ محکمہ تعلیمات حکومت مدھیہ پردیش سے وابستہ رہے اور پرنسپل کے عہدے سے سبکدوش ہوئے۔

ان کا اصل میدان ڈراما نگاری ہے۔ ان کے ڈراموں کے سات مجموعے شائع ہو چکے ہیں جن میں 'سوکھے درخت'، 'دھوئیں کے آنچل'، 'پانچ چھ ڈرامے' اہم ہیں۔ ایک ناول 'آبلے اور منزلیں' شائع ہوا۔ ڈرامے کے فن اور تاریخ پر ان کی گہری نظر تھی اور اس سے متعلق کئی کتابیں شائع ہو چکی ہیں۔ انھوں نے ڈیڑھ سو سے زیادہ اردو یک بابی ڈرامے تحریر کیے ہیں۔ ان کے بعض ڈرامے بھوپال، اندور اور ممبئی میں اسٹیج کیے جا چکے ہیں۔

ان کی ادبی خدمات کے اعتراف میں انھیں مدھیہ پردیش حکومت کا 'اقبال سمان'، میر تقی میر ایوارڈ اور ایوان غالب کا 'غالب ایوارڈ' دیا جا چکا ہے۔

## ٹیپو سلطان

کردار	:	ابوالفتح فتح علی ٹیپو عرف ٹیپو سلطان
میر صادق	:	سلطان کے غدار افسران
بدر الزماں حافظ	:	سلطان کے وفادار افسران
پورنیا	:	سلطان کے لڑکے
سیپو	:	سلطان کے لڑکے
لالی	:	سلطان کے لڑکے
سید غفار	:	سلطان کے لڑکے
عبدالخالق	:	سلطان کے لڑکے
معز الدین	:	سلطان کے لڑکے
احمد خاں	:	سپاہی وغیرہ
راجا خاں	:	سپاہی وغیرہ
چوہدر	:	سپاہی وغیرہ
نجومی	:	سپاہی وغیرہ
برہمن لڑکی	:	سپاہی وغیرہ
سپاہی وغیرہ	:	سپاہی وغیرہ

[پردہ اُٹھتا ہے]

سلطان کے محل سے کچھ فاصلے پر ایک چھوٹا سا خیمہ جس کے سامنے کچھ کرسیاں پڑی ہیں۔ ایک کرسی پر ٹیپو سلطان، باقی پر سلطان کے کچھ افسر بیٹھے ہیں۔ کچھ سپاہی پہرے پر کھڑے ہیں۔ سلطان کسی کا انتظار کر رہا ہے۔ سلطان نظریں اٹھا کر سب لوگوں کی طرف دیکھتا ہے۔

- میر صادق : (کھڑے ہو کر) اعلیٰ حضرت میر قمر الدین دشمن کے پیچھے لگے ہوئے ہیں۔  
 سلطان : انہوں نے دشمن کو راستے میں نہیں روکا، ان کی طرف سے ہمارا شک جائز ہے۔  
 میر صادق : شہزادہ فتح حیدر کے ساتھ بھی ایک بڑی فوج ہے۔ جوں ہی دشمن کی پشت پر آئیں گے ہم موت کے فرشتے بن کر دشمن پر ٹوٹ پڑیں گے۔

- لالی : (نفرت سے میر صادق کو دیکھ کر) اگر قلعے کی حفاظت ہمارے سپرد کرنے کی تجویز اعلیٰ حضرت کو پسند نہیں تو پھر بہتر ہے کہ ہم سب فرانسیسیوں کو پکڑ کر انگریزوں کے حوالے کر دیں۔ وہ ہمارے نکل جانے صلح کی بات کریں گے، انہیں ہم سے ہی دشمنی ہے۔  
 سلطان : آپ اپنا وطن چھوڑ کر ہمارے بلانے پر یہاں آئے ہیں۔ قسم ہے وحدہ لا شریک کی اگر پوری سلطنت بھی تباہ ہو جائے تب بھی ہم ایسا نہیں کریں گے۔



[ایک چوہدار داخل ہو کر]

- چوہدار : سلطان کا اقبال بلند ہو! (سلطان نظریں اٹھا کر چوہدار کو دیکھتا ہے) ایک برہمن نجومی اسی وقت باریابی چاہتا ہے۔  
 سلطان : اجازت ہے۔ (چوہدار واپس چلا جاتا ہے سلطان، لالی اور سیپو کی طرف دیکھ کر) اگر ہم کو آپ جیسے چار وفادار مل جاتے تو خدا کی قسم ہم ہندوستانیوں کو فرنگیوں کی غلامی سے بچا لیتے۔ (کچھ دیر خاموش رہنے کے بعد) سیپو، لالی یہ بہت نازک وقت ہے، ہمیں چوبیس گھنٹے مورچوں پر ہوشیار رہنا چاہیے۔  
 لالی : ہم مقدس کنواری کی قسم کھا کر کہتے ہیں کہ جان دے دیں گے مگر غداری اور بے وفائی نہیں

## سب رنگ

کریں گے۔ (لالی اور سیپو سلام کرتے ہیں اور تیز تیز قدموں سے چلے جاتے ہیں۔ اسی وقت چوہدار کے ساتھ نجومی آتا ہے اور جھک کر سلام کرتا ہے)

نجومی : مہاراج کی بے ہو۔ (کچھ دیر تک کر) میری جوش و ڈیبتاتی ہے کہ آج کا دن ان داتا کے لیے اٹھ ہے۔

سلطان : (کچھ خاموش رہ کر پوریتا کی طرف دیکھ کر) پٹن کے ستیاسی کو ایک ہاتھی، ایک تھیلا تیل اور دو سو روپے فوراً دے دیے جائیں۔

پورنیا : سلطان کا حکم سر آنکھوں پر فوراً تعمیل کی جائے گی۔

سلطان : دیگر برہمنوں کو نوے نوے روپے، ایک سیاہ بیل، بکری، کپڑے اور تیل دینے کا انتظام کیا جائے۔



- پورنیا : ابھی تعمیل کی جاتی ہے۔
- سلطان : (نجومی کی طرف دیکھ کر) یہ منحوس دن گزر جانے پر تمہارا سلطان تمہیں مالامال کر دے گا۔
- [نجومی جھک کر سلام کرتا ہے اور چلا جاتا ہے]
- بدرالزمان : ان لوگوں نے حالات کو دیکھ کر مبارک اور منحوس دن بھی بنا لیے ہیں۔
- سلطان : یہ لوگ اپنے سلطان سے محبت کرتے ہیں اور ان کی محبت کی ہم قدر کرتے ہیں۔ (کچھ دیر خاموش رہ کر) آپ حضرات نے لالی اور سیپو کی تجویز کو سنا۔ ہم آپ کی رائے معلوم کرنا چاہتے ہیں۔
- میر صادق : اعلیٰ حضرت! انگریز اور فرانسیسی ایک ہیں۔ اُن پر کیوں کر بھروسہ کیا جا سکتا ہے۔
- سلطان : ہم قسم کھا کر کیے گئے وعدے پر اسی طرح ایمان لے آتے ہیں جیسے ہمارا ایمان خدائے بزرگ اور برتر پر ہے۔ (سب سلام کر کے چلے جاتے ہیں۔ چوہدری کی طرف دیکھ کر) شہزادہ عبدالخالق اور شہزادہ معزالدین کو فوراً بلایا جائے۔ (چوہدری سلام کر کے جاتا ہے کہ سید غفار آتا ہے)
- سید غفار : اعلیٰ حضرت! فرنگی فوج میں ایسی ہلچل دیکھی جا رہی ہے کہ جیسے حملہ ہونے والا ہے۔
- سلطان : دن میں حملہ ہوگا؟ (کچھ دیر سوچ کر) آپ مورچے پر مستعد رہیے، ہم نے خاص طور پر آپ کی وفاداری کے باعث اس مورچے کی ذمہ داری آپ کو سونپی ہے۔
- سید غفار : (جوشیلے لہجے میں) اگر حضرت حکم فرمائیں تو غداروں کے سر ابھی قدموں میں لاکر ڈال دوں۔



سلطان : (ٹھنڈی سانس بھر کر) جن غداروں کو ہم نے سانپ کی طرح دودھ پلا کر پالا ہے، ان کی بے وفائی کی انتہا بھی دیکھنا چاہتے ہیں۔ (دونوں شہزادے آتے ہیں اور سلام کر کے کھڑے ہو جاتے ہیں، سید غفار سلام کر کے چلا جاتا ہے، سلطان شہزادوں سے) ہم نے آپ کو بے حد اہم خدمات انجام دینے کے لیے بلایا ہے۔

مُعز الدین : (سینہ پھلا کر) جن کی رگوں میں حیدری خون دوڑ رہا ہے وہ اہم خدمات انجام دینے کے لیے ہی پیدا ہوئے ہیں۔

سلطان : آپ حیدر علی کے پوتے اور ٹیپو کی اولاد ہیں۔ ان دونوں نے مشکلات سے گھبرانا نہیں سیکھا۔

مُعز الدین : شیر کی اولاد گیدڑ نہیں ہو سکتی۔ حکم فرمائیے، اس تلوار کے لیے کون سی خدمت ہے؟

سلطان : (مسکرا کر) فی الحال ہم آپ کو حرم سرا اور محل کی حفاظت کی ذمہ داری سونپتے ہیں۔



- [معزالدین سلام کر کے چلا جاتا ہے]
- عبدالخالق : (افسردہ لہجے میں) آج شہزادہ معزالدین ہم سے بازی لے گئے۔
- سلطان : (مسکرا کر) لیکن ہم اس سے بھی اہم خدمت آپ کے سپرد کریں گے۔
- [اسی وقت ایک سپاہی آتا ہے اور سلام کر کے]
- سپاہی : میں حضرت کو یہ بُری خبر سنانے کے لیے معافی چاہتا ہوں کہ سید غفار دشمن کی گولی سے مارے گئے۔
- سلطان : مارے نہیں گئے، شہید ہو گئے۔ اِنَّا لِلّٰہِ وَ اِنَّا اِلَیْہِ رَاجِعُوْنَ (سپاہی سے) اُس جگہ پر نشان لگا دیا جائے۔
- (سپاہی سلام کر کے چلا جاتا ہے کھانا لگایا جاتا ہے۔ سلطان لقمہ اٹھاتا ہے کہ ایک سپاہی راجا خاں دوڑا ہوا آتا ہے)
- راجا خاں : سلطان! فرنگی فوج دیوار کے شکاف سے اندر داخل ہو گئی ہے۔
- سلطان : (ہاتھ سے لقمہ رکھتے ہوئے) سلطانی فوج نے اسے روکا نہیں!
- راجا خاں : دیوان پور نیانے تنخواہ تقسیم کرنے کے لیے ساری فوج کو مسجد اعلیٰ کے پاس بلا لیا ہے۔ وہاں ایک بھی سپاہی نہیں ہے۔
- سلطان : (پاس رکھی ہوئی بندوق اٹھا کر) جن لوگوں نے یہ غداری کی ہے ان کی اولاد ایک ایک دانے کو تر سے گی۔
- راجا خاں : حضرت سلطان کا مورچہ پر جانا مناسب نہیں ہے۔
- سلطان : گیدڑ کی سو سالہ زندگی سے شیر کی ایک دن کی زندگی بہتر ہے۔ (اور تیز تیز قدموں سے چلا جاتا ہے)
- (ہے) راجا خاں بھی پیچھے پیچھے دوڑتا ہے۔ ایک دو سپاہی شہزادہ عبدالخالق کے پاس کھڑے رہ جاتے ہیں۔ ایک نوجوان لڑکی غصے میں بھری ہوئی آتی ہے۔
- لڑکی : شہزادے! میں ایک برہمن لڑکی ہوں، وطن پر فدا ہونے کے لیے مجھے ایک تلوار چاہیے۔ جب

- محل کی بیگمات وطن پر فدا ہو رہی ہیں تو میں بھی پیچھے نہیں رہوں گی۔  
 (ایک سپاہی کی تلوار لے کر دوڑتی ہوئی چلی جاتی ہے)
- عبدالخالق : جس ملک میں ایسی بہادر لڑکیاں ہوں وہاں (ایک سپاہی دوڑتا ہوا آتا ہے عبدالخالق اسے دیکھ کر) کوئی خبر؟
- سپاہی : سلطان نے فرنگی فوج کے بڑی دل کو ڈوڈی دروازے کے پاس روک لیا ہے مگر گمک کی فوری ضرورت ہے۔
- عبدالخالق : مسجد اعلیٰ کے پاس جس قدر فوج ہے اس کو فوراً حضرت سلطان کی مدد کے لیے بھیج دیا جائے۔
- سپاہی : مگر دیوان پور نیانے ان سے ہتھیار چھین لیے ہیں۔
- عبدالخالق : اسلحہ خانہ سلطانی سے فوراً ہتھیار دے دیے جائیں (سپاہی سلام کر کے چلا جاتا ہے۔ احمد خاں سپاہی تنگی تلوار غصے سے ہاتھ میں لیے آتا ہے۔ شہزادہ اس طرف دیکھتا ہے)
- احمد خاں : غدار، نمک حرام میر صادق نے ڈوڈی دروازہ بند کر دیا ہے کہ حضرت سلطان اس دروازے سے واپس قلعے میں نہ آسکیں۔
- عبدالخالق : (کچھ سوچ کر) فوج کو حکم دیا جائے کہ وہ کچی فصیل سے نکلنے کے لیے بڑے دروازے کو استعمال کرے اور حضرت سلطان کو مدد پہنچائے۔ (احمد خاں غصے میں بھاگتا ہوا جاتا ہے عبدالخالق ٹہلنے لگتا ہے۔)
- [ ایک سپاہی دوڑتا ہوا آتا ہے عبدالخالق کو سلام کر کے ]
- سپاہی : احمد خاں نے میر صادق کو قتل کر دیا۔ حضرت سلطان دست بدست جنگ کرتے ہوئے بڑے دروازے تک پیچھے ہٹ آئے ہیں لیکن تین طرف سے دشمن سے گھر گئے ہیں۔ قیامت کا رن پڑ رہا ہے۔
- عبدالخالق : (افسردہ لہجے میں) کاش! حضرت سلطان ہمیں ایک اہم خدمت سپرد نہ کرتے اور اس وقت ہم





ان پر اپنی جان قربان کر سکتے۔

سپاہی : شہزادے بہادر! آپ چند جاں نثاروں کے ساتھ قلعہ خالی کر دیں اور شہزادہ فتح حیدر کے پاس پہنچ کر جنگ جاری رکھیں۔

عبدالخالق : (غصے سے) آج تک یہ نہیں سنا کہ کوئی شیر مقابلے سے منہ موڑ کر فرار ہو گیا ہو۔ (بے چینی سے ٹھہلنے لگتا ہے، پھر ٹھنڈی سانس بھر کر) اگر آج ہم ہار گئے تو پھر کوئی مسلمان کسی پورنیا کی حفاظت نہیں کرے گا اور نہ کوئی برہمن لڑکی کسی ٹیپو سلطان پر جان نثار کرنے کو بے تاب ہوگی۔

[بے چینی سے ٹھہلنے لگتا ہے۔ ایک سپاہی زخموں سے چور آتا ہے]

سپاہی : منحوس خبر یہ ہے کہ (گر پڑتا ہے) عبدالخالق کو دیکھ کر پھر آنکھیں کھول کر۔ شہزادے! حضرت سلطان شہید ہو گئے اور میں حق نمک ادا نہ کر سکا۔

(اس کی گردن ایک طرف ڈھلک جاتی ہے۔ عبدالخالق آہستہ سے اُسے لٹا کر اور کھڑے ہو کر)

عبدالخالق : اِنَّا لِلّٰهِ وَاِنَّا اِلَيْهِ رَاجِعُونَ۔

[پردہ گرتا ہے]

## مشق

### • معنی یاد کیجیے

اعلیٰ حضرت	:	بڑے مرتبے والا (احترام کے طور پر بولتے ہیں)
پُشت	:	پیٹھ، پیچھے
دشمن پُٹوٹ پُٹنا (مجاورہ)	:	ایک ساتھ حملہ کرنا
سُپر دکرنا	:	حوالے کرنا
تجویز	:	رائے، مشورہ
صلح	:	میل ملاپ
وحدہ لاشریک	:	وہ اکیلا جس کا کوئی شریک نہیں، مُراد اللہ تعالیٰ
اقبال بلند ہونا (مجاورہ)	:	مرتبہ بلند ہونا
سلطنت	:	شاہی حکومت
چوہدار	:	دربار میں آواز لگانے والا
مورچہ	:	جنگ کا میدان
نجومی	:	ستاروں کی چال دیکھ کر آگے کا حال بتانے والا
باریابی	:	خدمت میں حاضری، ملاقات
مُقَدَّس کَنواری	:	حضرت مریم کی طرف اشارہ ہے۔

اَشْبِجھ	: نامبارک
تعمیل کرنا	: پورا کرنا، عمل کرنا
بزرگ و برتر	: بڑا
مُسْتَعِد	: تیار
حرم سَرا	: شاہی بیگمات و خواتین کے رہنے کی جگہ
إِنَّا لِلّٰهِ وَ إِنَّا اِلَيْهِ رَاجِعُونَ	: بے شک ہم اللہ کے لیے ہیں اور اسی کی طرف ہمیں لوٹنا ہے۔ (کسی پریشانی کے موقع پر بولا جانے والا کلمہ)
بڈی دَل	: بہت بڑی تعداد
گمک	: فوجی مدد
اسلحہ خانہ	: ہتھیار رکھنے کی جگہ
فصیل	: قلعہ اور شہر کے گرد بنائی گئی دیوار
دست بدست	: ہاتھوں ہاتھ
قیامت کا رَن پڑنا (مجاورہ)	: زبردست جنگ ہونا
فرار ہونا	: بھاگ جانا

### • سوچیے اور بتائیے

- 1- ٹیپو سلطان کا پورا نام کیا تھا؟
- 2- ٹیپو سلطان انگریزوں سے پوری زندگی کیوں لڑتا رہا؟
- 3- لالی نے ٹیپو سلطان کو اپنی وفاداری کا یقین کس طرح دلایا؟

- 4- ٹیپو سلطان نے شہزادہ معز الدین کو کیا خدمت سپرد کی؟
- 5- ”گیدڑ کی سو سالہ زندگی سے شیر کی ایک دن کی زندگی بہتر ہے۔“ اس جملے کا کیا مطلب ہے؟
- 6- میر صادق اور پورنیا کون تھے؟ انھوں نے ٹیپو سلطان سے کیا غداری کی؟

© NCERT  
not to be republished